

Biz dirikäk...

Category: Goşgular, Kitapcy
написано kitapcy | 23 январа, 2025
Biz dirikäk... BIZ DIRIKÄK...

Mugallym Nurmuhammet Muhammetgeldiýewiň ýadygärligine

Ýyllar bir-birine berip dur gezek,
Saçymdan ak girip başlapdyr indi.
Ýöne seň henizem kömegiň gerek,
Çünki meň bilmeýän zadym kän şindi.

Her täze ädimi ätlämde öňe,
Gizlin syrdan dolýar töwerek-daşym...
Käbir ýat saýýanym dost çykýar maňa,
Kesekä öwrülýär käbir syrdaşym.

Beletsiň,
Her günde onlap jümläniň
Yzymda goýýan-da sorag belgisin,
Çagyryňaryn:
Mätäç kömegňe seniň,
Sowallarma jogap gaýtar, gel, basym.

Gelýärsiň,
Şo-ol öňki ýaşlygyň bilen,
Şo-ol hyjuwyň bilen öýmüze girýäň.
Oturýas gürleşip tä daňdana çen,
Men sorag ýagdyryň, sen jogap berýäň.

Käte-de dymýarys. Oýlanýas bile,
Onlap kitaplaryň açýarys gatyn.
Arman, olaň käsin alaňda ele,
Seniň maňlaýyňda dörýär bir gasyn:

«Bu sowaly eşitmändigim dirikäm,
Belki, gidemden soň inendir dünýä?!»
Wah, şeydip keýpiňem bozýan gaty kän,

Ökünyän,
Giç bolýa,
Soňra giç bolýar.

Ýene-de kömege ýetişýän özüň,
Sypaýaň başymy elleriň bilen.
Ýene ýaza döňýär otagmyz biziň,
Oturýas gürleşip tä daňdana çen.

Daňdan...
Goh-galmagal dogýar Gün bile,
Ukudan oýanýar, öryär halaýyk.
Şonda hoşlaşmagam undup meň bile,
Gidýärsiň, gözümden bolýarsyň gaýyp.

Birdenem uzakda,
Örän uzakda
Salgyma öwrülip görünýär keşbiň.
Göýäki oýlanyp dursuň men hakda,
Diýýärsiň: «Ýöretgin ýagşylaň kesbin».

«Gyssansaň kömege gelerin» diýýäň,
Bilýärin,
Çagyryn gerek mahaly.
Ýüregim başga-da bir syra uýýar,
Edil saňa uýşum, ynanşym ýaly.

Sen entekler baş goşarsyň köp zada,
Saňa aladadan aýra bolma ýok.
Sebäbi biz ýaşayarkak dünýäde,
Mugallyma ölme ýok, hiç ölme ýok.

Italmaz NURYÝEW. Goşgular